

Ny hery omena antsika mba hisafidy

Safidy A: Mampianatra antsika inona momba an' Andriamanitra ny fahefana hisafidy ananantsika?

Vakio ny 2 Nefia 2:14, 16 hitadiavana ny zavatra nampianarin'i Lehia momba an' Andriamanitra sy ny fahafahantsika misafidy.

- Inona no nianaranao?
- Nahoana no zava-dehibe ny mahatakatra fa manome antsika fahafahana hanao araka ny safidintsika Andriamanitra?
- Ahoana no anomezan'izany anao fahatsapana fa matoky anao hanao ny safidinao manokana ny Ray any An-danitra?

Mieritrereta ohatra iray amin'ny fotoana nampiasanao fahafahana misafidy tamin'ny fomba tsapanao fa nahafaly ny Ray any An-danitra.

- Nahoana no tsapanao fa nahafaly an' Andriamanitra ny safidinao?

Mety hilaina ihany koa ny handinihana ny safidy rehetra nataonao izay mety ho tsy nahafaly an' Andriamanitra sy ny zavatra nianaranao tamin'izy ireny.

Safidy B: Inona no nomen' Andriamanitra antsika mba hanampiana antsika hisafidy am-pahendrena?

Vakio ny 2 Nefia 2:5, 13 sy ny Môrônia 7:16 hitadiavana ireto fahamarinana manaraka ireto. Mariho fa “ny lalàna” dia manondro ireo didin' Andriamanitra.

Tsy maintsy mahay manavaka ny tsara amin'ny ratsy isika mba hampiharana feno ny fahafahantsika misafidy.

Tsy maintsy manana ny lalàna isika mba hananana fahafahana misafidy.

- Inona no ianaranao momba ny Ray any An-danitra sy i Jesoa Kristy avy amin'ny fahamarinana hoe nomen' Izy Ireo fahalalana ampy momba ny tsara sy ny ratsy ny olon-drehetra mba ho afaka misafidy ny ho marina na ho ratsy fanahy?
- Inona no mety ho nitranga raha tsy nisy lalàna na didy?

Safidy D: Nahoana isika no mahatsapa fanoherana amin'ny safidy tsara ataontsika?

Vakio ny 2 Nefia 2:11, 16, hitadiavana fahamarinana fanampiny nampianarin'i Lehia momba ny fahafahana misafidy.

- Inona no hitanao?
- Ao amin'ny drafity ny Ray any An-danitra, nahoana araka ny eritreritrao no lafiny tena ilaina amin'ny fahafahana misafidy ny fanoherana?
- Amin'ny fomba ahoana no hisarihana antsika hanao safidy tsara na ratsy?

Mba hanampiana anao hahatakatra io fahamarinana io dia vakio ity teny manaraka nambaran'ny Loholona Jeffrey R. Holland ao amin'ny Kôlejin'ny Apôstôly Roambinifolo ity:



Tsy afaka ny ho tonga tahaka Azy ny zanak' Andriamanitra talohan'ny nahaterahany . . . raha tsy efa nahazo . . . traikefa tao amina kianja iray nahitana ny tsara sy ny ratsy. . . .

. . . Nirintsika ny fahafahana . . . hiatrika ny tsara sy ny ratsy ary hahery tsara ka hisafidy ny tsara. (Jeffrey R. Holland, *Christ and the New Covenant: The Messianic Message of the Book of Mormon* [1997], 200, 204)

Mieritrereta fomba ianaranao misafidy ny tsara na dia alaim-panahy amin'ny ratsy aza. Azonao atao ny manoratra ny eritreritrao ao amin'ny diary fandalinanao. Azonao atao ihany koa ny misaintsaina fomba ahafahanao mikatsaka fanampiana amin'ny fanapahan-kevitra rehetra tianao hovana.